


PSIEPES, DIŻŻIJJET, U BILBLUNI

minn Charles Gauci

Il-psiepes, id-diżżijiet, u l-bilbluni huma għasafar li jfĥobbu jgħixu f'postijiet fil-beraħ u ġeneralment jevitaw is-siġar. Dawn l-aġħsafar kollha għandhom lewn kannella bl-istrixxi. Il-biċċa l-kbira minnhom għandhom ir-rix tal-ġnub tad-denb bojod. Fis-saqajn id-dwiefer ta' wara huma twal. L-irġiel u n-nisa għandhom l-istess kuluri u ma jintgħarfux minn xulxin. Waqt il-passa kif ukoll fix-xitwa jfĥobbu jingabru fi qtaġja. Fuq il-lista ta' l-aġħsafar ta' Malta nsibu seba' speċi ta' dawn l-aġħsafar. Għandna l-Bilblun Prim (Richard's Pipit) lu huwa rari, il-Bilblun (Tawny Pipit) li spiss




Bilblun

narawh fi żmien il-passa, id-Diżż tal-Lvant (Olive-backed Pipit) li deher darba biss, id-Diżż (Tree Pipit) li huwa komuni ħafna fi żmien il-passa, il-Pespus (Meadow Pipit) li huwa l-iżjed wieħed komuni u li jkun maġna matul ix-xitwa kollha, id-Diżż l-Afmar (Red-throated Pipit) li narawh ukoll fi żmien il-passa,

u d-Diżż ta' l-Ilma (Water/Rock Pipit) li hu rari fil-ħarifa u fix-xitwa. Il-psiepes u d-diżżijiet kollha jixxiebħu ħafna u l-aħjar mezz ta' kif wieħed jifridhom minn xulxin hu permezz ta' l-għajta. L-aħjar ħaġa li wieħed jista' jagħmel biex igħaraf dawn l-aġħsafar u jitgħallem, hu li joħroġ ma' xi ħadd li diġa jkollu l-esperjenza. Nagħtu daqqa t'għajn issa lejn dawk il-psiepes, id-diżżijiet u l-bilbluni li huma l-iżjed komuni.

IL-BILBLUN għandu tul ta' 16.5cm, jiġi-fieri f'fit akbar minn Għammiel tal-Bejt. Fis-sura huwa mistut u mhux imbaċċaċ bħal dan ta' l-aħħar. Ipassi minn fuq il-Gzejjer Maltin bejn nofs Marzu u nofs Mejju u jerga' jidher mill-aħħar ta' Awissu sa l-aħħar ta' Ottubru. Matul il-passa ssibu l-iżjed f'raba' bla ħaxix jew b'ħaxix baxx kif ukoll fuq il-blat. Għandu lewn kannella safrani ċar bi f'fit strixxi iżjed skuri fuq id-dahar. Fuq is-sider ma għandux strixxi. Għandu għajta li tixbah kemmxejn lil tal-Bilbla.



Diżż


ID-DIŻŻ huwa komuni ħafna iżjed mill-Bilblun u jidher fl-istess żmien. Insibuħ ukoll f'postijiet bis-siġar (mhux folti) iżda iżjed iħobb joqgħod taħthom milli fuqhom. Għandu daqs ta' 15cm, kulur kannella minn fuq u krema safrani minn taħt. Kemm fuq id-dahar kif ukoll fuq is-sider għandu strixxi iżjed skuri. L-għajta l-iżjed komuni, li minnha jieħu ismu, hija: diżż... diżż... diżż...



Pespup

IL-PESPUS jixbaħ sew lid-Diżż iżda huwa kemmxejn iżgħar u għandu d-dahar iżjed ħadrani u s-sider iżjed bajdani. Għandu għajta differenti għal kollox u jiġi fi żmien differenti. IL-Pespup huwa komuni ħafna matul ix-xitwa kollha. Jasal għal nofs Ottubru u jibqa' hawn sal-bidu ta' April. Iħobb postijiet miftuħa fejn jiekol insetti u xi żrieragħ zgħar.

ID-DIŻŻ AHMAR ipassi bejn l-aħħar ta' Marzu u nofs Mejju u jerġa' jidher bejn nofs Ottubru u Novembru. Għalkemm huwa komuni ma narawhx f'numri kbar daqs id-Diżż. Fil-Marifa dan l-għasfur jixbaħ ħafna lill-Pespup u li mhux għall-għajta differenti li għandu diffiċli tisseparahom. Għandu għajta tixbaħ lil tad-Diżż iżda hija ħafna irraq. Fir-Rebbiegħa d-Diżż Aħmar ikollu l-għonq u n-naħa ta' fuq ta' sidru lewn is-sadid ċar u jkollu dehra tassew sabiħa. □



Diżż Aħmar